

ወያኔያን ሆይ! የሸአቢያን ሸአቢያነት ለእናውቀለን እኮ!

April 6, 2016

መሰንበቻውን የመኪኒያ የሕዝብ ግንኙነት ኃላፊ የነበረውና በዘመነ ወያኔ በሰላማዊ ትግል ለውጥ ማምጣት የሚቻልበት ዕድል ፍጹም ዝግና እየተገኘላቸው በከንቱ ጊዜን ማባከን እንደሆነ ተረድቶ የቀረውን አማራጭ በመጠቀም የዜግነት ግዴታውን ለመወጣት ሲል ከጋራ ጋር የትጥቅ ትግሉን የተቀላቀለውን ወንድማችን ተስፋሁን ዓለምነህ መገደሉን የሚያረዳ ወሬ ሲናፈስ ነበር።

አናፋሾቹ የተገደለበትን ምክንያት ሲናገሩ ““ተስፋሁን የሸአቢያን ዓላማና በሸአቢያ ምክንያት ትግሉ የትም ሊደርስ የማይችል መሆኑንና የሸአቢያ መጠቀሚያ ከመሆን ያለፈ ምንም የማይፈይድ መሆኑን በመረዳቱ መጠቀሚያ መሆንን ስላልፈለገ ለመጥፋት ሲያስብ ተደረሰበትና ሸአቢያ “ለወያኔ ሲሰልፍ አገኘሁት” ብሎ ሰበብ ፈጥሮ ገደለው”” ይላሉ።

ብዙ ጊዜ የወያኔ ካድሬዎች እውነቱ ነገ እንደሚወጣና እንደሚያፍሩ እያወቁም ለራሳቸው ጊዜያዊ ጥቅምና ዓላማ በሐሰት የሚያወሩት ብዙ ነገር አለና ይህንንም ወሬ ከእነዚህ ዓይነት ወሬዎቻቸው አንድ አንዱ ቆጥሬው ነበረ። ሰሞኑን ግርማ ካሳ የተባለ ጸሐፊ ይህንን ወሬ ሲያስተጋባ በማየቴ ግን ተስፋሁን መገደሉን ለማመን ዳዳኝ።

ምክንያቱ ለምን መሰላቸው እኔ ግርማ ካሳ የተባለው ሰው ወያኔ ነው ብየ አምናለሁ። በሚጽፋቸው ጽሑፎች ወያኔ “እወገድበታለሁ እነቀልበታለሁ” ብሎ የሚፈራውን ብቸኛውን የትግል አማራጭ የትጥቅ ትግልን እየተቃወመ አንዳች ለውጥ በሀገሪቱ እንዲያመጣ የጸጉር ቅጥነት ያህል እንኳን ስንጥቅ ከፍተኛ ያልተወለደበትና በተደጋጋሚ ተሞክሮ መንገድና ዕድል የሌለ በመሆኑና ዕድሉን እራሱን መፍጠር የሚቻልበት ሁኔታ ጨርሶ የሌለ ከመሆኑም በላይ ሰላማዊ የትግል አማራጮችን መጠቀም በአሸባሪነት አስከስሶ ወገኑ የሚያወርድ ከፍተኛ ወንጀል እንደሆነ በታወጀበት ሀገር ሰላማዊ ትግል በሀገራችን ሊሠራ እንደሚችል በሰፊው ይሰብካል። በሀገራችን ካለው ነባራዊ ሁኔታ አንጻር እንዴት ሆኖ ሊሠራ እንደሚችል ሲጠየቅ ግን የሚናገረው አንድም ተጨባጭ ስልትና አሠራር የለውም።

ለራሱ ካልመሰለው መቃወሙ ሙብቱ ነው። ነገር ግን ከዚህም አልፎ ሰላማዊ ትግል በሀገራችን እንዲሠራ ጨርሶ ዕድል እንዳልተሰጠው እንዳልተፈቀደለትና ከወያኔ ማንነት አንጻርም ሊሠራ ሊፈቀድለት እንደማይችል ተረድተው የራሳቸውን ስልት ነድፈው የትጥቅ ትግል እያደረጉ ያሉ ወገኖቻችንን ትግል ለማድናቀፍ ለማዳከም ተአማኒነት ለማሳጣት የቻለውን ያህል ይጥራል። ይህ ድርጊቱ ከአቋምም ባለፈ ዓላማና ተልእኮ (mission) እንዳለው አሳዩኝ።

አቶ ግርማ ካሳ የአርበኞች ግንቦት 7 ትግል መቶ በመቶ ስኬታማ ሊሆን እንደማይችል እርግጠኛ ሆኖ ሲናገር ሰምቸው አላውቅምና እንደማይሳካ መቶ በመቶ እርግጠኛ ሊሆን ባልቻለበት ጉዳይ ላይ ወያኔ ካልሆነ በስተቀር ለራሱ ለግሉ አቋም ከመያዝ ባለፈ ተልእኮና ዓላማ አንግቦ ለማድናቀፍ ሊንቀሳቀስ አይችልም ነበርና ነው ወያኔ መሆኑን እንድጠረጥረው ያደረገኝ፡ ፡ ከዚህ ቀደም እሱን በወያኔነት እንድጠረጥረው ላደረጉኝ ነገሮች

“ወያኔው ግርማ ካሳ ሆይ!” <http://www.satenaw.com/amharic/archives/12120>

በሚለው ጽሑፌ አንሥቸለት በዚያው ሰምን በጻፈው ጽሑፉ “አንዳንዶቻቸው እንደምታስቡኝ እኔ ከእናንተ ጋር የዓላማ ልዩነት የለኝም!” ከማለት በስተቀር ላነሣሁለት ጥያቄዎች መልስ ሊሰጥ አልቻለም አልፈለገም። አንድ ሰው የተለየ ዓላማና ተልዕኮ ካላነገበ በስተቀር አፉን ሞልቶ መልስ ሊሰጥ በማይችልበት ጉዳይ ላይ መቶ በመቶ እርግጠኛ እንደሆነ ሰው ሁሉ አሳቢ መስሎ በመንቀሳቀስ አቶ ግርማ እያደረገው እንዳለው ለማድናቀፍ ሊንቀሳቀስ አይችልም። ስለሆነም ከዚህ አኳያ የአቶ ግርማን ወያኔነት ማረጋገጥ ይቻላል ማለት ነው። እናም ከዚህ ሰው ይህ ወሬ መስተጋባቱ ነው እንግዲህ “ተስፋሁን ሞቷል ማለት ነው!” የሚለውን ሥጋቴን ከፍ ያደረገው።

ለምን መሰላቸው “ተስፋሁን ትግሉ ከንቱ እንደሆነ ተረድቶ ለመጥፋት አስበ” የተባለው ነገር እውነት ቢሆንም እንኳ ሸአቢያ ተስፋሁንን ሊያሳስረው ይችል ይሆናል እንጅ መገደሉ የሚያደርስበትን ፖለቲካዊ (እምነት አሥተዳደራዊ) ኪሳራ የማያውቅ

የማይረዳ ቁል ሆኖ እንዲህ ሰው እያወቀ “የወያኔ ሰላይ ነህ!” ብሎ ተስፋሁንን ይገለጻል የሚል እምነት አይኖረኝም። መግደሉን እርግጠኛ ባልሆንም ሸአቢያ አይገልጽም ወይም ገሎ አያውቅም እያልኩ አይደለም ባናይ ባንሰማም ሊገል እንደሚችል መገመት ይቻላል። ባይገል ኖሮ ስንት በስም የምናውቃቸው ወገኖቻችን ደብዛቸው ጠፍቶ ባልቀረ ነበር።

እናም ይህ ሰው ይህንን ጉዳይ ሲያስተጋባ እንደቀላል ላልፈው አልቻልኩም። ተስፋሁን የሞተበት ምክንያት እንዳሉት ላይሆን ይችል ይሆናል እንጅ ሳይገደል አልቀረም የሚል ጥርጣሬ አየለብኝ። አሟሚቱ ሌላ ሆኖ አጋጣሚውን ግን ለራሳቸው ፍጆታ ለመጠቀም እየተሯሯጡ ያሉ መስለው ታዩኝ።

ወያኔ አስርን በሚያስገባቸው ሰላዮቹ ታጋዮችን ለመግደል ጥረት እንደሚያደርግ የምናውቅ ይመስለኛል። አቶ አንዳርጋቸው ጽጌም ከዚህ አደጋ የተረፉ እንደሆኑ እናውቃለን። እናም ወያኔ ሸአቢያን ወንጀሎ የሚያገኘውን የፖለቲካ (የእምነት አሥተዳደር) ትርፍ አስቦ እራሱ ገሎት ሲያበቃ “ሸአቢያ... ብሎ ገደለው” ብሎ አስወርቶ ቢሆን? የሚል ጥርጣሬ አለኝ። ምክንያቱም ወጣቱ ኃይል በከፍተኛ ደረጃ የትጥቅ ትግሉን እየተቀላቀለ ስለሆነ ይህንን ጎርፍ ለመግታትና ወጣቱ እንዳይቀላቀል ወደዛ እንዳያስብ ለማድረግ ይህንን ጥቅም ለማግኘት ዓላማ ሰንቆ በመንቀሳቀስ ልጁን ገድሎት ሊሆን ይችላል የሚል ከፍተኛ ጥርጣሬ አለኝ።

እኔ ከተገንጣዮቹና ከትሕዴን በስተቀር ሌሎች የትጥቅ ትግል እያደረጉ ያሉ ኃይሎችን የምደግፍበት ምክንያት ሸአቢያ ቅን ደጋፊ እረዳት ተገን ነው ብየ በሸአቢያ ላይ እምነት በመጣል አይደለም። በዚህ ጉዳይ ላይ ደጋግሜ ጽፎበታለሁ። የሸአቢያን ዕኩይነትና ለዚህች ሀገርና ሕዝብ ቀና እንደማያስብ እንደማይመኝ አሳምረን እናውቃለን። የበፊቱን ሁሉ ብንተው አሁን በቅርቡ ነባርና አዳዲስ ተገንጣይ ኃይሎችን አደራጅቶ ኢትዮጵያን የማፈራረስ ዓላማቸውን ለማሳካት ጥምረትና ትብብር ማድረጋቸውን ኖርዌይ አስሎ ላይ እንዲያውጁ ማድረግ የሚታወስ ነው። እነዚህ የጥፋት ኃይሎች ሁሉም መቀመጫቸው አስመራ ነው። ሁለንተናዊ ድጋፍ የሚያደርግላቸውም ሸአቢያ ነው። ይህንን እያደረገ ደግሞ በተመሳሳይ ሰዓት እኛን “ቀድሞም ሆነ አሁን ለኢትዮጵያና ለሕዝቧ አንድነት የጸና አቋም አለኝ!” እያለ ሊሸነግለን ይሞክራል።

ይህ የሸአቢያ ተግባር የአርበኞች ግንቦት ሰባት አመራርን ለከባድ ፈተና እንደዳረገ እገምታለሁ። ባለፈው “ትግሉን ትተው በመመለስ አሜሪካ ገቡ ከእንግዲህ አይመለሱም!” ተብሎ ተወርቶ የነበረው ወሬ እኔ ውሸት የነበረ አይመስለኝም። ነገር ግን ከሕዝቡ የሚገጥማቸውን ምላሽ በመፍራት ምክንያቱም እነሱ የሚሉትን በመስማትና በማመን ከአውሮፓና አሜሪካ ከሞቀ ቤታቸው ወጥተው በረሀ የገቡ ወገኖች ዘመዶችን፣ እዚህ ሀገር ቤትም ትግሉን አምኖ ለሀገሬ ደሜን አፈሳለሁ ብሎ በረሀውን ቆርጦ የተቀላቀለው ወገኖችን ቤተሰቦችና የሕዝቡን “ልጆቻችንን ሰብካቹህ ወስዳቹህ እሳት ውስጥ ከከተታቹህ በኋላ እራሳቹህን አድናቹህ ልጆቻችንን እሳት ውስጥ ጥላቹህ የት ነው የምትመለሱት!” የሚለውን ሕዝባዊ ቁጣ በመፍራት “እዚያው ሔደን ሠራዊቱ እንደሚሆነው እንሁን!” በማለት ላይመለሱ ጥለውት ወተው ከነበሩበት በሕይወታቸው ፈርደው ተማምለው እንደገና የተመለሱ ይመስለኛል።

ለእነዚህ የአርበኞች ግንቦት 7 አመራር ወገኖቻችን ማስተላለፍ የምሻው መልእክት ቢኖረኝ እንዲህ ዓይነት ፈተና ውስጥ ወድቀው ከነበረ ለሸአቢያ ልባቸውን ሰጥተው እንደነበረ ያሳያልና ከባድ ስሕተት ፈጽመው እንደነበረ ሊያውቁት ይገባል። እንዴት ቢያስቡ ሸአቢያን ሊያምኑ ለሸአቢያ ልባቸውን ሊሰጡ እንደቻሉም ሳስበው ግራ ይገባኛል። ሊኖራቸው ይገባ የተበረው አቀራረብ ለሸአቢያ በፍጹም ልባቸውን ባለመስጠትና ማስመሰልን በመካኒ ነገሮችን እንደሁኔታውና እንደአመጣጡ ለመመለስ በመገንዘብ ከእባብ ጋር የተኛቸው ያህል በማሰብ ነበር ሸአቢያን ልትቀርቡት ይገባ የነበረው።

እንዲህ ባለ አቀራረብ ብትቀርቡ ኖሮ ሸአቢያ ከእናንተ ዓላማና ፍላጎት እሱም በአደባባይ ከሚለፍፈው የሚቃረን ሥራ እየሠራ ፍጹም ተቃራኒ ዓላማ ያነገቡ ተገንጣይ የጥፋት ኃይሎችን ሲያደራጁና ድጋፍ ሰጥቶ ሲያቋቁም ስታዩ ድንጋጤ ባልተሰማቸው ነበር። ይህንን ድርጊቱን ከምንም ሳትቆጥሩ ጥበብ ብልህት ማስተዋል በተሞላበት መንገድ የራሳቸውን ሥራ በመሥራት ጊዜያቸውን ለመጠቀም ጥረት ባደረጋቸው ነበር። እርግጥ እንዲህ ባለ አቀራረብ ሸአቢያን ቀርቦ ዓላማን ማሳካት ሊገለጽ ከሚችለው በላይ በጣም አድካሚና ጽናት ትዕግስት የሚጠይቅ ጉዳይ ነው። ይሁንና ከተቆረጠ ከተጨከነ ዓላማ ከተነገበ እስከ ሞት ድረስ ዋጋ ለመክፈል ከተቆረጠ ቀላልና የሚቻል ነው። የተከፈለ ልብ ከተያዘ እንደነገሩ የሆነ ቁርጠኝነት ከተያዘ በጊዜ ገደብ ታጥሮ የጠሰነቀ ጽናት ብቻ ከተያዘ ግን አይቻልም! ትርፉ ኪሳራ ነው።

“ሸአቢያ ለኢትዮጵያ ቀና የማያስብና የራሱ የሆነ ዕኩይ ዓላማ ያለው ቢሆንም በሴራም በብልጠትም ሸአቢያን በልጠን በመገኘት ትግላችንን ማሳካት እንችላለን! የሚለው እልህና ቁርጠኝነቱ ካለን እዚያ ድረስ መሔድ ምን ያስፈልገናል? እዚህ ሀገራችን ውስጥ ሆነን ይህንን ሸአቢያን በልጠን ትግላችንን ልናሳካበት ያሰብነውን ዘዴ ወያኔ ላይ ተግባራዊ በማድረግ ለምን ስኬታማ ለመሆን አንታገልም?” የሚሉ ወገኖች ይኖሩ ይሆናል። ይህ ቢቻልም እዚያ ሔዶ እራስን ለአደጋ አጋልጦ መታገሉ ምን ያስፈልግ ነበር ታዲያ?

ወያኔስ ይህንን ስለሚያውቅ አይደለም ወይ ከፍተኛ የጦር ሹማምንቱን ሙሉ በሙሉ ከራሱ ጎሳ ብቻ ያደረገው! ሌላው ቀርቶ ወያኔ የሆኑ አማሮችንና የሌሎችንም ብሔረሰብ ተወላጆች ሾሞ ያውቃል ወይ? በፊት የነበሩትን የይስሙላ ሥልጣን የነበራቸውን ከፍተኛ የጦር ሹማምንት እንኳን የግንቦት ሰባት ትግል መመሥረቱን ተከትሎ ገና ለገና አማራ ስለሆኑ “ከእነሱ ጋር ተባብረው አንዳች ነገር ያደርጋሉ!” ብሎ በመሥጋት ሐሰተኛ ክስ መሥርቶ በእነሱ ላይ በመፍረድ ወገኑ እንደወረወራቸው የምናውቀው ታሪክ አይደለም ወይ?

ወያኔ ግለሰቦችን ወይም ቡድኖችን ለመክሰስና በእነሱ ላይ የፈለገውን እርምጃ ለመውሰድ አንዳች አጠራጣሪ ጉዳይ ሲፈጽሙ ማግኘት ለሱ ግድ አይደለም። ዘራቸው አማራ አሮሞ ወይም ሌላ መሆኑ ብቻ ለእሱ በቂው ከበቂውም በላይ ነው። በዚህም ምክንያት ነው ለይስሙላ ካልሆነ በስተቀር በወሳኝነት ቦታ ላይ ከራሱ ተወላጆች በስተቀር ሌላ መቀላቀል የማይፈልገው የማይፈቅደው። ለይስሙላ የተሠየሙት ቢሆኑም ከስር በሚቀመጡላቸው ትግሬ የወያኔ አባላት የሚሸከረከሩ የሚታዘዙ እንጅ በራሳቸው ወሳኞች እንዳልሆኑ በግልጽ የምናውቀው ጉዳይ ነው።

እንደ ደርግ ዘመን ዘር ሳይለይ ሁሉንም ብሔረሰብ አሳታፊ አሥተዳደር ቢሆን ኖሮ ይቻል ነበር። በወያኔ ዘመን ግን እንደምታዩት ወያኔን በመጣል ለውጥ ማምጣት የሚያስችል ግብን ይዞ ተመሳሳሉ በመግባት ሥራ ለመሥራትና ለውጥ ለማምጣት የሚያስችል ምንም ዓይነት ዕድል ወይም ክፍተት የለም! ወያኔ ይህ ክፍተት እንዳይኖር ለማድረግ እንኳንና የአመራር ቦታዎችን ሕዝቡን እንኳን በአንድ ለአምስት አደረጃጀት ጠርንፎ በማሰር መተናፈሻ ለማሳጣት ምን ያህል ጥረት እያደረገ እንደሆነ የምናየውና የምናውቀው ነገር ነው።

እናም እንኳንና ወያኔን ጥሎ የሥርዓት ለውጥ ለማምጣት የሚያስችል ዕድሉ ወይም ክፍተት ሊኖር ቀርቶ የቀበሌ ሊቀመንበር ለመለወጥ የሚያስችል ዕድል ወይም ክፍተት እንኳን ጨርሶ በሌለበት ሁኔታ ይህንን ማሰብ አይቻልምና በከንቱ ለመድከም ጊዜን ለማቃጠል ካልሆነ በስተቀር ሊታሰብ የሚችል አይደለም። ነገር ግን የትጥቅ ትግልን በማደራጀት አንዳንድ ነገሮችን እያደረጉ ትግሉን ሊያግዙ የሚችሉ አንዳንድ የውስጥ አርበኞችን መጠቀም የሚያስችል ዕድል ግን ይኖራል እየተደረገም ይመስለኛል። ሕዝብና ታጋይ እንዲህ የተቀናጀና የተናበበ ትግል ማድረግ ሲችሉ ብቻ ነው ለውጥ ማምጣት የሚቻለው።

አምና ስለዚህ ሕዝባዊ ትግል በተለያዩ ጊዜ ከጻፍኳቸው ጽሑፎች አራተኛው ጽሑፍ ላይ ባሕረ ምድር (ኤርትራ) ውስጥ ለትግል የሚገባ ወገን እንዴት ባለ አቀራረብ ሸአቢያን ቀርቦ ተወዳጅቶ በመጠቀም ትግሉን ማሳካት እንደሚችል “በአርበኞች ግንቦት 7 ሕዝባዊ ትግል ላይ ከየአቅጣጫው እየተሰነዘሩ ያሉ ፈተናዎችና ማርከሻ መድኃኒታቸው”

<http://www.zehabesha.com/amharic/archives/45570>

በሚለው ጽሑፍ ሰፊ ትንታኔ መስጠቴ ይታወሳል። አሁን እዚህ ላይ መድገም አልፏልግም። ነገር ግን ወደድንም ጠላንም አንድ ልናውቀው የሚገባ ጉዳይ ቢኖር ሸአቢያ የራሱ ዓላማ ያለው መሆኑን ነው። ይህንን ድጋፍ የሚያደርገውም ለራሱ እንጅ ለእኛ አስቦ እንዳልሆነ ልናውቅ ይገባል።

አውቀን ግን “አንተኮ ለራስህ እንጅ ለእኛ አስቦ አይደለም!” ማለት አይኖርብንም። እንዲያውም ለእኛ ብሎ እንደሚያደርገው እየመሰከርን ማመስገን ይኖርብናል። ከዚህም አልፎ ጥቅሜ የሚለውን ኢፍትሐዊ ጥቅም እንደምናስከብርለት ቃል ግቡልኝ ቢል የልባችንን በልብ አድርገን የውሸታችንን “እንዴ ላንተማ!” ከሚል ኩሸት ጋር ቃል መግባት ያስፈልጋል። ፈርሙ ቢለንም ሳናውላውል በዐሥር ጣታችን ግጥም አድርገን መፈረም ይኖርብናል። መቸም እሱ አያፍርምና የማይገባውን ጥቅም ቃል ገብታቸውና ብሎ የቀኑ ቀን አድርገልኝ ሲል “ዞር በል!” ብንለው ከየት ሊያገኘን

ይችላል? እነሱ እንዲህ እያደረጉ እየወሰሉት ነው ለዚህ የበቁት። ከወሰላታ ጋር ታማኝ ሆኖ የፖለቲካ ጨዋታን በመጫወት ጥቅምን ማስከበር አይቻልም። የበለጠ ወሰላታ በመሆን እንጅ። ሲሆን ሲሆን ሸአቢያ ካሳለፈው ሁሉ ተምሮ ቀናውንና ሁላችንንም ተጠቃሚ የሚያደርገውን አማራጭ ይመርጥና አድርጉልኝ ብሎ ይለናል ብለን የምንፈራውና የሀገራችንን ጥቅም አሳልፎ የሚሰጠውን ጥያቄ ትቶ ሁላችንም ተጠቃሚ የምንሆንበትን መንገድ ይመርጥና ከመቀያየም እንተርፍ ይሆናል ማን ያውቃል!

በዚህ መንገድ ካልሆነ በስተቀር የዋህ ሆነንና ከልባችን ውስጥ ያለንን የሚንቀሳቀል የሀገርና የወገን ፍቅር ስሜት እያሳየነው “በኢትዮጵያ የመጣብኝን ምሬ አልምረውም! ኤርትራ የኢትዮጵያ ናት!” እያልን በገጽታችን “አንተንም ነገ ድራሽህን ነው የምናጠፋለሁ!” የሚል መልእክት እያሳየን እያስነበብነው ደግንነታችን ይጠበቃል ዓላማችንንም እናሳካለን የሚል ቁል ካለ ለሚደርስበት ችግር ሁሉ ተጠያቂው እሱና እሱ ብቻ ነው የሚሆነው። “ሞያ በልብ ነው!” የሚለው ብሔላችን የሚሠራው እዚህ ላይ ነው። ስለዚህ እዚያ ሔዶ የሚታገል ሰው በዚህ ደረጃ ብልጥና ንቁ አድርጎ እራሱን ማዘጋጀት ይኖርበታል።

ለሞራል (ለቅስም) እና ለሃይማኖታዊ ድንጋጌዎች ካለን ክብርና ከምንሰጠው ከፍተኛ ዋጋ፣ ካለን አዎንታዊ የሰብእና ደረጃችን አንጻር እንዲህ ዓይነቱን መሠሪትን ንቀንና ጠልተን ትተነው ነው እንጅ መሠሪ ለመሆን ብናስብበትም፣ ሴራ ልንገጥን፣ ክፋት ተንኮል ሸር ልሥራ ቢባል ማንን ያቅታል? ክፉ ስሜቶችን አሸንፎ ቀናና ጥሩ ሰው መሆን የምስጉን ሰብእና ባለቤት መሆኑ ነው እንጅ የሚያቅተው ለዚህ ለዚህ ሲሉት ሰው ሰይጣኑስ ያግዝ የለ እንዴ!

“እንዴ! ምነው ከዚህ ሁሉ ጭንቅና ጥብ አርፈን ቁጭ ብንልስ!” ከተባለ አርፎ ቁጭ ማለቱ የሚያስከፍለው ዋጋ የባሰ እንጅ የተሻለ አይደለም። ቀድሞም ቢሆን ከውስጡ የትግል ቋያ ላልተቀጣጠለበት፣ ሲያደርጉ ዓይቶ ተከትሎ ለሔደ፣ ባርነትን ጭቆናን ለመሸከም ችግር ለሌለበት የሀገርና የሕዝብ ጉዳትና ሰቆቃ ስለማይገደው መናቅ መቀረዱ ስለማይሰማው አርፎ መቀመጥ ይቻላል።

ነጻነታቸውን ለድርድር ለማያቀርቡት፣ የእናት አባቶቹ አደራ እረፍት ለሚነሣው፣ የሀገርና የወገን የራሱም መቀረድ መደፈር ለሚያንገበግበው፣ የታሪክ የማንነት መጥፋት ለሚከነክነው፣ ሆድ ሳይሆን ኅሊና ለሚበልጥበት፣ ሰብአዊነት እንጅ እንሰሳዊነት ለሌለበት ግን አይቻለውም። ከዚህ ሁሉ አሻፈረኝ ብለው ትግል ላይ እያሉ ነጻነታቸውን በእጃቸው እንደያዙት ማለፍን ሸህ ጊዜ ይመርጣሉ። ስለሆነም “እንዴ! ምነው ከዚህ ሁሉ ጭንቅና ጥብ አርፈን ቁጭ ብንልስ!” ስለተባለ አርፈው የሚቀመጡ ባይጠፉም ጨርሰው የማያስቡት የማይሞከሩን ቆራጦችን አሉና ደፋርና ጭስ መውጫ ስለማያጣ ከእግዚአብሔር ጋር በእነኝህ በቆራጦቹና መውጫ በማያጡት ተስፋ አደርጋለሁ።

ለሌላው ወገንም ቢሆን እዚህ ሀገር ውስጥ ሆነን በችጋር በረሀብ ተቆልተን የበይ ተመልካች ሆነን ከምንሞት፣ በወያኔ አጋንንታዊ የሥነልቦና ጥቃቶች በየቀኑ እየጠቀጠቀጥን እየተቀረድን እየተሰቃየን ሥነልቦናችን ተቀጥቅጦ ደቆ ተሠባብሮ ሰብእናችን ተዋርዶ ሸህ ጊዜ ከምንሞትና በድን አካል ይዘን ከምንንቀሳቀስ፣ በተስፋ መቁረጥ የሥነልቦና ቀውስና ሑከት ስምጠን ጭንቅላታችን ተነክቶ ተበላሽቶ ለምንም የማንሆን የፈዘዘ የደነዘዘ የነፈዘ ከንቱ ዜጋ ሆነን ሳንሞት ሞተን ለምንም የማይሆን የማይጠቅም ነሁላ ሆነን ከምንቀር፣ ወያኔ ወጣቱ ጠያቂና ተቆርቋሪ ኃላፊነት የሚሰማው የሀገሩ የወገኑ ነገር የሚገደው እንዳይሆን ባመቻቸው በሸረበው የሱስ ወጥመድ ተጠምዶ ታንቆ ተይዞ ለሀገሩ ለወገኑ ለቤተሰቡ ለገዛ ራሱም የማይሆን የማይጠቅም ከንቱ ዜጋና ሸክም ሆኖ ከመቅረትና በቁም ሞቶ ከምንቀበር የወያኔን አፍዝዝ አደንዝዝ አዚም አሸቀንጥረን ጥለን ነጻነታችንን በማወጅ ታጋዮችን ተቀላቅለን መሞከሩ ሸህ ጊዜ አይሻልም ወይ? ሰው ያለቀኑ አይሞት!

ሸአቢያም ሆነ ወያኔ ቢገለንስ? ይግደሉና ታዲያ! ያለቀንህ አትሞት! ቀንህ ከሆነ እቤትህም ብትሆን ያችን ቀን አታልፋት! የምትሞትበት ምክንያት ቢጠፋም እንኳ በትንታ ትሞታለህ። የምንሞትባቸው ሰበቦች በተለይ በአደጋ ከሆነ ያለቀናችን የሞትን ያስመስላሉ እንጅ አትሳሳቱ ሰው ያለቀኑ አይሞትም! እርግጥ ነው ከተማ ውስጥ እቤቱ በሰላም ተረጋግቶ ካለ ሕዝብ ይልቅ በጦርነት መሀል ያለ ሠራዊት የመሞት ዕድሉ ብዙ ጊዜ እጥፍ ሰፊ ይመስላል። ግን አይደለም።

አዎ! በጦርነት ውስጥ ብዙ ሰው ይሞታል። ይህ ማለት ግን ሚጃቹ ያለቀናቸው በጦርነቱ ውስጥ ስለተገኙ ነው የሞቱት ማለት አይደለም። ቀናቸው ያች ቀን የሆነች ሰዎች በዚያች ቀን በአንድ ላይ መገኘታቸው ነው በአንድ ቀን በዚያ ምክንያት ሊሞቱ

የቻሉት እንጅ ጦርነቱ ውስጥ ስለተገኙ አይደለም። ጦርነቱ መንስኤ ነው። ሰው ያለመንስኤ አይሞትምና። ቀናቸው አንድ ዕለት የሆኑ ሰዎች በአንድ ላይ በአንድ ቦታ መሞት ካለባቸው ጦርነት የግድ አይደለም። በምድር መናወጥም፣ በመጓጓዣና ሌሎች አደጋዎችም፣ በወረርሽኝም፣ በረሀብም ወዘተረፈ. በጅምላ መሞት አለ። ይህ የሚሆነው ለመሞት የግድ ሰበብ ስለሚያስፈልግ እንጅ በእነዚህ ሰበቦች ሰው በጅምላ የሚያልቀው ሰበቦቹ ሰውን ያለ ቀኑ መግደል ስለሚችሉ አይደለም። እንደዚህ ቢሆን ኖሮማ ከእነዚህ ሰበቦች መሀል የሚተርፍ ሰው ባልነበረ ነበር። እናም አይምሰላቸው ሰበቡ ይለያይ እንጅ ሰው ያለቀኑ አይሞትም። ያለቀናቸው ላትሞቱ አትፍሩ! አትንቀጥቀጡ! ማድረግ ያለባቸውንና የሚገባቸውን ከማድረግ አትቆጠቡ።

እናም በሸአቢያ በወያኔ በምንትስ ለሀገራችን ሳንዋጋ ቢገሉንስ? ካላቸው እንሙታ! ሀገርን ወገንን ብለን ወጥተን ስንሞት ደማችን ከንቱ ፈሶ የሚቀር ይመስላቸዋል? እንደ አቤል ደም እኮ ፍረድልኝ እያለ በእግዚአብሔር ፊት ይጮሀል። እግዚአብሔር እኮ የንጹሐንን ደም በከንቱ ፈሶ እንደቀረ ሳይበቀልለት አይቀርም። ለዚህ የታመነ ነው። ስለሆነም በከንቱ ሞተን የምንቀር አይደለንም በሞታችን የእግዚአብሔርን ቅን ፍርድ እናፋጥናለንና።

አላወቃቸውም እንጅ በከንቱ ሞተው ቀሩ እያላቸው የምትሏቸው ወንድሞች ደም እኮ ቢኖሩ የማያደርጉትን በዚያ መልኩ በመሞታቸው ለትግሉ ከፍተኛ አስተዋጽኦ እያበረከቱ እኮ ነው። ሞታቸው በብዙ መንገድ በኋላ ለሚመጣው ለውጥም ሆነ ስኬት የራሱ ድርሻና አስተዋጽኦ አለው። ዝም ብሎ በከንቱ ፈሶ የሚቀር አይደለም። አንድ ታጋይ ለሀገሩ ሲዋጋ ሲታገል መሥዋዕትነት ከፊል ለማለት የግድ ጦር ሜዳ ውጊያ ውስጥ መሠዋት አለበት ማለት አይደለም። የትም ይሙት ታጋይ ሁሌም የሀገሩ መሥዋዕትና ጀግና ነው። እናም እነዚህንና ሌሎች የማይረቡ ምክንያቶችን እየጠቀስን ወደ ኋላ በማለት ነጻነታችንን ወደኋላ ማስቀረቱን ትተን በገፍ ወደ ትግሉ መግባት ብንችል ይህንን ተከትሎ የኃይል ሚዛኑ ስለሚለወጥ አብሮ የሚለወጥ ብዙ ነገር ይኖራልና ያም ለውጥ ተፈላጊውን ውጤት ያመጣልና እንዲህ ብናደርግ መልካም ነው።

ከዚህ ጋር በተያያዘ አርበኞች ግንቦት ሰባትን ለመቀላቀል ወጥተው በትሕዴን ወታደሮችና ለትሕዴን በሚያደሉ የሸአቢያ ወታደሮች ድንበር ላይ እየተጠለፉ ወደ ትሕዴን እንዲቀላቀሉ የተደረጉ ወገኖቻችን ሊቀላቀሉት ወደ ፈለጉት የትግል ኃይል የሚቀላቀሉበት ዕድል እንዲፈጠር መሠራት ይኖርበታል። ከትሕዴን ሠራዊት የትግል ተወላጅ የሆኑት ሠላሳ በመቶ አይሞሉም። የቀሩት አማራ አገው አፋር አሮሞና ሌሎችም ናቸው። ትሕዴን የወያኔ ግልባጭ ነው። ስሙ እንደሚያመለክተው የሚታገለው ለትግራይ ሕዝብ ነው። ትግራይ ያልሆነና ኢትዮጵያን ብሎ የወጣ ታጋይ የጎሳ ፖለቲካን (እምነተ አሥተዳደርን) እየተቃወመ ለትግራይ የሚታገልበት ምን ምክንያት አለ? ስለሆነም እነኝህ ታጋዮች ወደ ወገኖቻቸውና ዓላማቸውን ወደሚጋሩት ኃይሎች መቀላቀል የሚችሉበት ዕድል መፈጠር ይኖርበታል!!!

ድል ለኢትዮጵያ ሕዝብ!!! ኢትዮጵያ ለዘለዓለም ትኑር!!!

ሠዓሊ አምሳሉ ገ/ኪዳን አርዳው

amsalugkidan@gmail.com